

На рынак — з праверкай

НЕГАСПАДАРСКІ ПАДЫХОД

У Падзвінні 42 рынкі і міні-рынкі, на якіх больш за 7,7 тысячы гандлёвых месцаў. У тым ліку прыблізна 1,7 тысячы — па продажы сельскагаспадарчай прадукцыі. Прадаўцам уласнай сельгаспрадукцыі на шаснаццаці рынках выдзяляюць 132 месцы бясплатна.

— Маніторынг правялі на чатырох найбольш буйных рынках у Віцебску, Полацку і Оршы. У цэнтры ўвагі была магчымасць продажу прадукцыі ўласнай вытворчасці. Высветлілася, што значная колькасць месцаў для адпаведнага гандлю пустуе. Напрыклад, на «Смаленскім рынку» ў Віцебску незапатрабаваная прыкладна чвэрць ад агульнай колькасці спецыяльных месцаў, на Аршанскім рынку — 23 %, у Полацку — 58 %, — удакладніў **Алег КУНДЗЕЛЕЎ**, начальнік упраўлення кантролю за работай галін гаспадаркі Камітэта дзяржаўнага кантролю Віцебскай вобласці.

Вывяўлены парушэнні заканадаўства аб гандлі і цэнах, санітарна-эпідэміялагічных нормаў і правілаў, факты рэалізацыі прадукцыі без дакументаў, якія пацвярджаюць яе набыццё. Зарэгістраваны факты выплаты прадаўцам заробтнай платы ў канвертах, незарэгістраванай прадпрымальніцкай дзейнасці.

Па выніках кантрольных мерапрыемстваў Віцебскаму аблвыканкаму, раённым і гарадскім выканкамам прапанавана прыняць дадатковыя меры па стварэнні ўмоў для рэалізацыі прадукцыі на рынках з захаваннем інтарэсаў прадаўцоў. Неабходны адзіны падыход да льгот, вызначэнне зручных зон рэалізацыі і гэтак далей.

Вызначылі і недахопы ў арганізацыі работы з боку адміністрацый рынкаў па падтрыманні парадку на тэрыторыі і гандлёвых месцах. Нездавальняючая сітуацыя на віцебскім «Смаленскім рынку», дзе адсутнічае дакладнае заніраванне месцаў, вызначаных для продажу сельгаспрадукцыі. Яны размешчаны на тэрыторыі разрознена і нязручна для наведвальнікаў. Як вынік, асноўная колькасць грамадзян вядзе гандаль гароднінай, саджанцамі, расадай, ягадамі па-за тэрыторыяй рынку: на аўтастаянцы і на тратуары. Там вельмі зручна гандляваць, бо шмат людзей прыязджае на рынак на аўто, побач вуліца, дзе таксама шматлюдна. Ды і плаціць за права продажу не трэба. Каб тут не ствараўся хаос, аб неабходнасці аператыўнага вырашэння праблемы праінфармавання Віцебскія аблвыканкам і гарвыканкам.

ЯКАСЦЬ І ЗАКОННАСЦЬ

— Таксама ўстанавілі, што не вызначаны аднолькавыя падыходы па прадастаўленні грамадзянам, якія гандлююць сельгаспрадукцыяй уласнай вытворчасці, льгот

(Заканчэнне.
Пачатак на 1-й стар.)

па аплаце гандлёвых месцаў. Напрыклад, на рынку ў Оршы прадугледжана зніжэнне ў два разы стаўкі па арэнднай плаце для ўдзельнікаў Вялікай Айчыннай вайны і прыраўнаваных да іх асоб. Таксама на дадзеным рынку дваццаць месцаў выдзяляецца грамадзянам бясплатна. Пры гэтым на рынках Віцебскага абласнога спажывецкага таварыства ў Віцебску і Полацку адпаведных льгот па аплаце няма, — працягвае Алег Кундзелеў.

Супрацоўнікамі органаў фінансавых расследаванняў на рынках у Полацку і Оршы выяўлены факты прыцягнення трыма індывідуальнымі прадпрымальнікамі да гандлю чатырох грамадзян без афармлення працоўных адносін. Аплата працы грамадзян адбывалася без утрымання і пералічэння ў бюджэт падаходнага падатку і без выплаты ўзносаў у фонд сацыяльнай абароны насельніцтва.



На рынках у Віцебску і Оршы ў некаторых месцах продажу адсутнічалі дакументы, якія пацвярджаюць якасць і бяспеку сельскагаспадарчай прадукцыі. Паводле тлумачэння прадаўцоў, прадукцыя, якая рэалізоўваецца, набывалася імі за наяўны разлік на аптовых рынках Мінска без дакументаў.

На тэрыторыі, прылеглай да «Смаленскага рынку» ў Віцебску, выяўлены факт вядзення грамадзянкай незаконнай прадпрымальніцкай дзейнасці па рэалізацыі каля 120 карэкцыйных акулераў на суму 610 рублёў. Там жа выяўлена рэалізацыя прадукцыі індывідуальным прадпрымальнікам, чый прававы статус з 2017 года несапраўдны з-за знаходжання ў стадыі ліквідацыі. Аднак нягледзячы на існуючую забарону на здзяйсненне здзелак, не звязаных з ліквідацыяй, прадпрымальнік вяла гандаль акулерамі. Пры гэтым адсутнічалі дакументы, якія пацвярджаюць набыццё тавараў і іх якасць.

Паўсюдна выяўлены парушэнні санітарных нормаў, якія датычацца ўмоў захоўвання харчовай прадукцыі, наяўнасці дакументаў па якасці і бяспецы тавараў, якія рэалізоўваюцца, неабходнай маркіроўкі на таварах.

У дачыненні да парушальнікаў распачаты адміністрацыйныя працэсы, на тавар накладзены арышт.

ВАГІ НЕ ПАВЯРАЛІ!

У некаторых прадаўцоў на «Смаленскім рынку» выяўлены парушэнні заканадаўства аб цэнах. Напрыклад, адным з прыватных прадпрыемстваў гандлёвыя надбавкі на варанія каўбасных вырабы былі

Нездавальняючая сітуацыя на віцебскім «Смаленскім рынку», дзе адсутнічае дакладнае заніраванне месцаў, вызначаных для продажу сельгаспрадукцыі. Яны размешчаны на тэрыторыі разрознена і нязручна для наведвальнікаў. Як вынік, асноўная колькасць грамадзян вядзе гандаль гароднінай, саджанцамі, расадай, ягадамі па-за тэрыторыяй рынку: на аўтастаянцы і на тратуары. Там вельмі зручна гандляваць, бо шмат людзей прыязджае на рынак на аўто, побач вуліца, дзе таксама шматлюдна. Ды і плаціць за права продажу не трэба.

Весткі з рэгіёнаў

АПОШНІ ПАЛЁТ

У возера Добрына Віцебскага раёна трапіў дэльталёт з людзьмі, — паведамляе сайт Віцебскага абласнога ўпраўлення МНС.

Трагічны выпадак здарыўся вечарам 10 жніўня. 61-гадовы пілот быў выратаваны да прыбыцця супрацоўнікаў МНС — ён не пацярпеў.

А 40-гадовай пасажырыцы лятальнага апарата не пашчасціла — брыгада хуткай дапамогі, якая прыбыла на месца здарэння, пасля агляду канстатавала смерць жанчыны.

«ВЫПУСКНЫ» ДЛЯ АЛЕНЯЎ

Знакавая падзея для фаўны Лоеўскага раёна адбылася на мінулым тыдні — на волю з вальеры выпусцілі 38 высакародных аленяў. Аднаўленне папуляцыі гэтых велічных жывёлін праводзіцца ў рамках дзяржаўнай праграмы «Беларускі лес», — адзначае партал газеты «Лоеўскі край».

Пад наглядом егера Івана Казлова жывёліны жылі ў вальеры (тэрыторыя плошчай каля 11 гектараў, абгароджаная сеткай) сем месяцаў. Аленяў падкармлівалі сенам, збожжам і агароднінай, стварылі ім спрыяльныя ўмовы для жыцця.

Для таго каб рагатыя пакінулі вальеру, апошні з усіх бакоў быў разгароджаны. Працэс рассялення павінен адбывацца натуральным шляхам, але пакідаць лясны «санаторый» алені не спяшаюцца.

Нягледзячы на тое што высакародных жывёлін ужо выпусцілі ў лес, паляваць на іх нельга, пакуль колькасць асобін не павялічыцца.

ГРОДНА — У ГУЛЬНІ MINECRAFT

14-гадовы гродзенец Андрэй Солтан стварае культавыя мясціны нашай краіны ў папулярнай гульні Minecraft.



Як паведамляе газета «Зара над Нёманам», падлетак выкладвае дэманстрацыі віртуальных аб'ектаў на сваім YouTube-канале — там ужо больш за 1220 падпісчыкаў, і кожны дзень набіраецца па некалькі фаловаў.

У сакавіку Андрэй скончыў маштабны камп'ютарны праект Гродна ў Minecraft — Architect_Grodno. Хлопец ствараў макет Гродна 8 месяцаў і 27 дзён, а праз месяц пасля публікацыі відэа ў інтэрнэце маладога блогера запрасілі на ранішнюю праграму тэлеканала «Беларусь 4 Гродна».

Раней Андрэй ужо меў вопыт стварэння беларускіх слаўтасцяў — першым такім праектам юнака стаў Лідскі замак.

НЯМА КАДРАЎ — НЯМА ХЛЕБА

На працягу двух тыдняў у вёску Гошава Брэсцкай вобласці не дастаўлялі хлеб, — піша сайт drogichin.by. Спачатку жыхары вёскі цярпелі чакалі вырашэння праблемы, а потым, калі чаканне зацягнулася, звярнуліся ў райвыканкам, каб даведацца прычыны замінікі ў забеспячэнні людзей галоўным прадуктам штодзеннага попыту.

Старшыня праўлення Драгічынскага раённага спажывецкага таварыства Віктар Калядка пацвердзіў, што такая праблема сапраўды існавала, але цяпер яна вырашана і пытанне закрыта. Прычына была ў тым, што ў вёсцы зачынілі сельмаг з-за адсутнасці прадаўца. Мясцовая ўлада да апошняга адцягвала гэтае рашэнне, але ахвотных прыйсці на работу ў краму не знайшлося. Замінка атрымалася таму, што прыйшлося мяняць маршруты аўталаўкі. У выніку вёска Гошава была ўключана ў іх. Дастаўка харчовых і іншых тавараў у вёску будзе весціся рэгулярна, двойчы на тыдзень.

Аляксандр ПУКШАНСКІ.